


بِسْمِ اللّٰهِ الرَّحْمٰنِ الرَّحِيْمِ وَسَلَّمَ وَهَبَّا يَوْمَ الْقِيَمَةِ وَمَرَّتِ الْمُكَافَةِ وَمَرَّتِ الْمُؤْمِنِ لَا



## کے لئے جیتا مرتا

کہہ دیجئے اے نبی صلی اللہ علیہ وسلم کہ میری نماز، میری قربانی،  
میرا جینا اور میرا مناسب رب اللہ رب العالمین کے لیے ہے

شیخ الاسلام مولانا مفتی محمد تقی عثمانی مذکور  
[e-iqra.com](http://e-iqra.com)

بیتِ العلوم

۲۰۔ تاجدر و ذر، پرانی انارکلی لاہور۔ فون: ۰۵۱۲۳۴۵۶۷۸

## ﴿ فہرست ﴾

| نمبر شمار | عنوانات                        | صفحہ نمبر |
|-----------|--------------------------------|-----------|
| ۱         | اخلاص کی برکت                  | ۷         |
| ۲         | اخلاص کی اہمیت پر ایک واقعہ    | ۷         |
| ۳         | زندگی کا ہر کام اللہ کے لئے ہو | ۱۰        |
| ۴         | نفس کا حق                      | ۱۱        |
| ۵         | یہ جان اللہ کی امانت ہے        | ۱۲        |
| ۶         | بسم اللہ پڑھنے کی وجہ          | ۱۳        |
| ۷         | موت اللہ کے لئے کیسے ہو؟       | ۱۶        |
| ۸         | مومن کا کسی حال میں گھاٹا نہیں | ۱۷        |

|    |  |    |
|----|--|----|
| ۱۸ | سنن پر عمل کرنے والا قریب ہے             | ۹  |
| ۲۰ | ایک عجیب واقعہ                           | ۱۰ |
| ۲۲ | محبت کا اصل تقاضہ یہ ہے                  | ۱۱ |
| ۲۳ | اللہ تعالیٰ کبھی اس طرح بھی نوازدیتے ہیں | ۱۲ |
| ۲۴ | نیکی کی حسرت پر لوہار کا درجہ بڑھ گیا    | ۱۳ |
| ۲۵ | ایک بزرگ اور ایک عورت کی خواہش           | ۱۴ |
| ۲۸ | روزانہ کا معمول                          | ۱۵ |

بِسْمِ اللّٰہِ الرَّحْمٰنِ الرَّحِیْمِ تَرْجِیْح

## اللّٰہ کے لیے جینا مرنا

بعد از خطبه:-

عرضہ طویل کے بعد آپ حضرات سے ملاقات کا موقع  
مل رہا ہے اور شاید اس سے قبل اتنا المبا عرضہ نہ ہوا ہو۔ مختلف سفر  
اور مختلف اعذار کی وجہ سے حاضری نہ ہو سکی لیکن الحمد للہ مومن کا  
کسی بھی حال میں گھاٹا نہیں بشر طیکہ اللہ تعالیٰ اپنی رحمت سے ایمان  
کامل عطا فرمادیں اور صحیح فکر و عمل عطا فرمائیں۔ انسان جس حال  
میں ہو اگر اس حال کے مناسب انسان کام کرتا رہے تو یہ سب دین

کا حصہ ہے۔

یہ جو ہم قربانی کرتے ہوئے ایک آیت کریمہ پڑھتے ہیں  
اور رسول اللہ صلی اللہ علیہ وسلم کی سنت بھی ہے کہ قربانی کے  
وقت یہ آیت پڑھی جائے۔

﴿إِنَّ صَلَاتِي وَنُسُكِي  
وَمَحْيَايَ وَمَمَاتِي لِلَّهِ  
رَبِّ الْعَالَمِينَ﴾ (آل انعام: ۱۶۳)

ترجمہ:

”پیشک میری نماز اور میری قربانی  
اور میرا جینا اور میرا مرنا اللہ  
رب العالمین کے لیے ہے۔“

یہ ایک عجیب و غریب آیت ہے اور اللہ تبارک و تعالیٰ نے  
اس آیت میں حضور اکرم ﷺ کو یہ حکم دیا ہے کہ آپ فرمادیجیے کہ  
میری نماز اور میری قربانی، میرا جینا اور میرا مرنا اللہ رب العالمین  
کے لیے ہے۔ چنانچہ حضور اقدس ﷺ نے قربانی کے وقت ان

الفاظ کی ادائیگی کو سنت بنادیا۔

## اخلاص کی برکت

در اصل اس آیت کریمہ میں یہ بتایا گیا ہے کہ مومن کا ہر لمحہ خواہ وہ کسی بھی حال میں ہو اللہ کے لیے ہونا چاہیے۔ جمال تک عبادتوں کا تعلق ہے ان کے بارے میں تو یہ آیت واضح ہی ہے کہ ہر عبادت اللہ کے لیے ہونی چاہیے۔ اور یہی معنی اخلاص کے بھی ہیں کہ انسان کی عبادت کا مقصد اللہ تعالیٰ کو راضی کرنا ہو جو ہر عبادت کی روح ہے۔ چنانچہ اگر کسی مختصر سی عبادت میں بھی اخلاص ہو تو اللہ تعالیٰ کے یہاں بہت زیادہ اجر و ثواب کا موجب ہے۔ اور اگر بڑی سے بڑی عبادت میں اخلاص نہ ہو تو اسکی کوئی قدر و قیمت نہیں۔

## اخلاص کی اہمیت پر ایک واقعہ

قرآن کا معنی عربی زبان میں یہ ہے کہ وہ چیز جس سے اللہ کا

قرب حاصل کیا جائے اور قرب حاصل ہوتا ہے اخلاص سے۔ پس اگر کوئی آدمی چھوٹی سی بھی قربانی کر دے لیکن اس میں اخلاص شامل ہو تو وہ اللہ تعالیٰ کے یہاں قبول ہے اور اگر بڑے سے بڑے جانور کی قربانی کی لیکن اس میں اخلاص شامل نہ تھا تو اس قربانی کی کوئی قدر و قیمت نہیں۔ سب سے پہلے حضرت آدم علیہ السلام کے دوپیشوں نے قربانی پیش کی جن میں سے ایک کا نام ہابیل تھا اور دوسرے کا قابیل۔ قابیل نے ایک موٹے تازے دنبے کی قربانی پیش کی اور ہابیل کو کوئی دنبہ وغیرہ میسر نہیں آیا تو اس زمانے میں اس بات کی بھی اجازت تھی کہ اگر لفڑی قربانی ہو اور کوئی جانور میسر نہ ہو تو گندم کے خوشے قربانی کے طور پر دے دیے جائیں۔ اس زمانے میں دستور یہ تھا کہ جو قربانی اللہ تعالیٰ قبول فرمائیتے تھے اس کے لیے آسمان سے آگ اترتی تھی اور اس کو جلا دیتی تھی اور آگ نہ اترنا اس بات کی علامت تھی کہ قربانی قبول نہیں ہے۔ تو ہابیل اور قابیل کی قربانی میں سے ہابیل کی قربانی کو آگ نے جلا دیا اور دنبہ

یونہی پڑا رہ گیا۔ چنانچہ قرآن حکیم میں ارشاد ہے۔

﴿فَرَبَا فُرْبَانًا فَتَقْبِلَ﴾

مِنْ أَحَدِهِمْ وَلَمْ

يُتَقْبَلُ مِنَ الْآخَرِ﴾ (المائدہ-۲۷)

”ہابیل اور قabil نے قربانی پیش

کی تو ان دونوں میں سے ایک

کی قربانی قبول ہو گئی اور دوسرے

کی قبول نہیں ہوئی۔

اب قabil کہ جس کی قربانی قبول نہیں ہوئی تھی اس نے ہابیل سے کہا کہ میں تجھے مارڈاں والے گا۔ قصہ تو طویل ہے لیکن کہنے کا مقصد یہ ہے کہ بظاہر دیکھنے میں قabil کی قربانی زیادہ قیمتی ہے اور ہابیل کی قربانی معمولی ہے لیکن اس کے باوجود ہابیل کی معمولی قربانی قبول ہو گئی۔ معلوم یہ ہوا کہ اخلاص بہت اہم چیز ہے۔

## زندگی کا ہر کام اللہ کے لیے ہو

یاد رکھیے! کہ عبادات میں تو اخلاص ضروری ہے، ہی جیسا کہ قرآن حکیم نے فرمایا ”ان صلاتی و نسکی“، لیکن آگے جو عجیب بات ارشاد فرمائی وہ یہ ہے:

﴿وَمَحِيَّاٰيَ وَمَمْتَحِيَ لِلَّهِ رَبِّ الْعَالَمِينَ﴾

”کہ میرا جینا مرنا بھی اللہ کے لیے ہے۔“

یعنی عبادات کے علاوہ تمام کام جو زندگی سے متعلق ہیں، وہ سب اللہ رب العالمین کے لیے ہوں۔ چنانچہ کھانا، پینا، سونا، جاگنا، کمانا، ہنسنا اور یہ لناسب اللہ کے لیے ہونا چاہیے۔ اگرچہ بظاہر یہ تمام کام اپنے نفس کے لیے نظر آرہے ہے، ہیں لیکن اگر انسان چاہے تو صحیح نیت کر کے اس کام کو اللہ تعالیٰ کے لیے بنا سکتا ہے اور جب وہ کام اللہ تعالیٰ کے لیے ہو جاتا ہے تو وہ عبادت بن جاتی ہے اور پھر اس پر اجر و ثواب مرتب ہوتا ہے۔

## نفس کا حق

مثلاً انسان بھوک کے تقاضے کی وجہ سے کچھ کھانا چاہتا ہے اب بظاہر تودہ کھانا ہی ہے اور نفس کے تقاضے کا عمل ہے۔ اب اس وقت ایک لمحے کے لیے رک کر یہ تصور کرو کہ اللہ تعالیٰ نے میرے نفس کا بھی مجھ پر حق رکھا ہے جیسا کہ حضور ﷺ نے ارشاد فرمایا۔

﴿إِنَّ لِنَفْسِكَ عَلَيْكَ حَقٌّ﴾

”تمہارے نفس کا بھی تم پر حق ہے۔“

اور نفس کا حق یہ ہے کہ اسے مناسب غذا فراہم کی جائے کیونکہ یہ نفس میری ملکیت میں نہیں بلکہ یہ بھی دینے والے کی عطا ہے جو میرے پاس امانت ہے اور اس کو غذا اس نیت سے فراہم کی جائے تاکہ اس میں اللہ کی بندگی کی طاقت پیدا ہو جائے۔ چنانچہ اگر کسی شخص کو بھوک لگی ہو اور کھانا بھی موجود ہو لیکن وہ اس کو نہ کھائے

اور مسلسل بھوکار ہے اور اسی بھوک کے عالم میں بھوک کی وجہ سے  
وہ مر جائے یاد رکھیے! وہ حرام موت مرا۔

### یہ جان اللہ کی امانت ہے

اسی سے بھوک ہڑتاں کا حکم معلوم بھی ہو گیا کہ بہت  
سے لوگ نہ کھانے کا را د کر لیتے ہیں کیونکہ انہوں نے اپنی جان کو  
اپنی ملکیت میں سمجھ رکھا ہے، اسی وجہ سے وہ اس کے ساتھ جو  
چاہتے ہیں کر گزرتے ہیں۔ اور لوگوں میں ایک مرض یہ بھی ہے  
کہ اگر بھوک ہڑتاں کے دوران کو شخص مرجائے تو وہ ”شہید  
اعظیم“ کہاتا ہے کہ اس نے اپنے حقوق کے لئے لڑتے ہوئے

جان دے دی اور یہ معلوم نہیں ہوتا کہ وہ حرام موت مرا ہے۔  
کیونکہ اللہ تعالیٰ کا حکم یہ تھا کہ ہم نے یہ نفس جو تمہیں امانت کے  
طور پر دیا ہے تم پر اس کے کچھ حقوق ہیں۔ ارشادربانی ہے۔

﴿يَا أَيُّهَا الرَّسُولُ كُلُّوا مِنَ الطَّيْبِتِ﴾

وَاعْمَلُوا صَالِحًا ﴿الثُّمُون - ۵۵﴾

” اے رسولو! پاک چیزوں میں سے  
کھاؤ اور نیک کام کرو۔ ”

یہ نفس ہم نے تمہیں اس لیے دیا ہے کہ تم اسے اپنے ساتھ اپنے ساتھ ساتھ ساتھ سے اچھا عمل بھی کرو۔ یہ نفس تمہیں اس لیے نہیں دیا کہ تم اسے بھوکا مار دو۔ لہذا یہ تصور کہ یہ نفس میری ملکیت ہے غلط ہے۔ جب بھوکا رہنے سے چنان ضروری ہوا اور بھوکا رہنا بلا وجہ حرام ہوا تو مطلب یہ ہو گیا کہ واجب واجب واجب ہے۔ لہذا کھانا کھاتے وقت یہ نیت کرو کہ اللہ تعالیٰ کے عائد کیے ہوئے فریضے کی وجہ سے میں کھارہا ہوں تو یہ عمل اللہ تعالیٰ کے لیے ہو گا اور اس پر اجر و ثواب ہو گا۔ نیز یہ بھی نیت کر لو کہ جناب رسول اللہ ﷺ بھی کھانا کھاتے تھے۔ یہاں تک کہ معترضین نے اغتراف کر دیا کہ کیسا پیغمبر ہے کہ ہماری طرح کھانا کھاتا ہے اور ہماری طرح بازاروں میں چلتا پھرتا ہے؟ کیونکہ وہ سمجھتے تھے کہ

آسمان سے کوئی فرشتہ پیغمبر بن کر نازل ہو گا جس کو کھانے پینے کی ضرورت ہی نہیں ہو گی۔ حالانکہ پیغمبر انسانوں میں اسی لیے بھجا جاتا ہے تاکہ لوگوں کو یہ معلوم ہو کہ یہ کوئی اور مخلوق نہیں بلکہ تمہیں میں سے ایک فرد ہے اور جیسی خواہشات تمہاری ہیں اسی طرح اس کی بھی خواہشات ہیں اور اسی لحاظ سے یہ کھانا بھی کھاتا ہے۔ لہذا اس اعتبار سے کھانا کھانا مر سوال اللہ علیہ السلام کی سنت ہوا۔

### بسم اللہ پڑھنے کی وجہ

پھر کھانا کھاتے وقت ابتداء میں بسم اللہ پڑھنی چاہئے۔ یہ بسم اللہ کا جو حکم ہے اس لیے نہیں کہ بسم اللہ کوئی منتر ہے بلکہ اس طرف توجہ مبذول کرانے کے لیے ہے کہ میں جو کھانا کھاربا ہوں وہ اللہ کی رضا کے لیے کھاربا ہوں۔ یہ کھانا اسی کی عطا ہے اسی کا حکم ہے اور اسی کے نبی علیہ السلام کی سنت ہے۔ پھر کھانا کھانے کے بعد اللہ کا شکر ادا کرو۔

﴿الْحَمْدُ لِلّٰهِ الَّذِي أَطْعَمَنَا وَسَقَانَا﴾

تو یہ کہا ا اللہ کے لیے ہو جائے گا۔ اسی طرح غیند آنے کے وقت سونے کا عمل بظاہر تو نفس کا تقاضا ہے لیکن اگر یہ نیت کر لی جائے کہ جناب رسول اللہ ﷺ نے فرمایا۔

﴿إِنَّ لِعِينِكَ عَلَيْكَ حَقًا﴾

”کہ تمہاری آنکھ کا بھی تم پر حق ہے۔“

تو یہ سونا بھی اللہ کے لیے ہو جائے گا۔ یہ جو سر کاری مشین اللہ تعالیٰ نے تمہیں دی ہے یہ پیدائش سے لیکر مرتے دم تک تمہارا ساتھ دیتی ہے۔ اس کونہ کسی سروں کی ضرورت ہے اور نہ تیل ڈالنے کی لہذا اس کا حق یہ ہے کہ انہی کو تھوڑا آرام بھی دو۔ اسی طرح مزدوری کے ذریعے بظاہر تو مقصد پسیے کمانا ہوتا ہے لیکن نیت یہ کی جائے کہ اللہ تعالیٰ نے نفس اور بیوی بچوں کے جو حقوق رکھے ہیں ان کی ادائیگی کے لیے کسب معاش بھی ضروری ہے۔ کیونکہ رسول اللہ ﷺ نے فرمایا کہ دوسرے فرائض کے بعد سب سے بڑا فرایضہ حلاں روزی کمانا ہے۔ تو اس نیت سے مزدوری

اور تجارت وغیرہ بھی ثواب مرن جاتے ہیں۔ غرض یہ کہ صحیح سے لیکر شام تک زندگی میں کوئی کام ایسا نہیں ہے جس کو صحیح نیت کر کے اللہ کے لیے نہ بنایا جاسکے۔

### موت اللہ کے لیے کیسے ہو؟

اور شان کریم کی آیت میں لفظ "ومماتی"، یعنی میری موت بھی اللہ کے لیے کا مطلب یہ ہے کہ یا تو اللہ کی راہ میں جہاد کرتا ہوا جان دے دے یا پھر اگر جہاد کا موقع نہیں ہے تو پھر اللہ تبارک و تعالیٰ کے فضلے پر راضی رہے کہ جب اللہ تبارک و تعالیٰ میرے حق میں بہتر سمجھیں گے مجھے موت عطا فرمادیں گے۔ اگرچہ موت کی تمنا کرنے سے منع کیا گیا ہے لیکن اس کی جگہ رسول اللہ ﷺ نے یہ دعا تلقین فرمادی۔

اللهم احييني ما علمت الحياة

خير الى توفى اذا علمت

الوفاة خير الی

”اے اللہ جب تک میرے حق میں زندگی

بہتر ہے تب تک تو مجھے زندہ رکھ اور جب

میرے حق میں موت بہتر ہو جائے تو تو

مجھے موت دے دے۔“

پس جب انسان نے اپنی زندگی اور موت اللہ تعالیٰ کے حوالے کر دی تو جینا بھی اللہ کے لیے ہو اور مرنا بھی اللہ کے لیے ہوا۔

## مومن کا کسی حال میں گھاٹا نہیں

ایک مرتبہ اس چیز کا اردو کر کے مشق کرنے کی ضرورت

ہے کہ زندگی کے ہر کام میں اللہ کو راضی کرنے کی نیت کرو۔ اگر یہ

کام کر لیا تو اس سے ہر جائز کام، ثواب بن جاتا ہے کیونکہ مومن کا

کسی حال میں گھاٹا نہیں اگر اس کو کوئی خوشی ملتی ہے وہ اس پر اللہ کا

شکردا کرتا ہے تو وہ عبادت ہوتا ہے۔ اگر اس کو غم لا حق ہو جائے

وہ اس پر صبر کرتا ہے اور ”إِنَّا لِلَّهِ وَإِنَّا إِلَيْهِ رَاجِعُونَ“ پڑھتا ہے

اور اللہ تعالیٰ کے نیچلے اور مشیت پر تسلیم خم کر دیتا ہے تو پھر اس کی طرف قرآن حکیم کا یہ ارشاد متوجہ ہوتا ہے۔

﴿إِنَّمَا يُؤْفَى الصَّابِرُونَ أَجْرَهُمْ

بِغَيْرِ حِسَابٍ﴾ (الزمر۔ ۱۰)

”صبر کرنے والوں کو ان کا اجر  
بے حساب دیا جائے گا۔“

گویا جب اللہ کی خاطر کسی بھی چیز پر صبر کیا جاتا ہے تو اللہ  
تبارک و تعالیٰ بے بہادر ثواب عطا فرماتے ہیں۔

### سنٹ پر عمل کرنے والا قریب ہے

میں نے شاید اس سے قبل یہ واقعہ سنایا ہو کہ حضرت  
معاذ بن جبل رضی اللہ عنہ ایک مشہور اور بڑے لادلے صحابی  
تھے۔ ان سے حضور اقدس صلی اللہ علیہ وآلہ وسلم اپنی دلی باتیں بھی کہہ دیا کرتے

تھے اور کبھی کبھی ڈانٹ بھی دیتے تھے۔

تقریباً ۶۹ھ کا واقعہ ہے کہ دینی مصلحت کا تقاضا یہ ہوا کہ ان کو یمن بھیج دیا جائے کیونکہ یمن فتح ہو چکا تھا اور وہاں کسی ایسے حاکم کی ضرورت تھی جو حکومت بھی کرے اور لوگوں کی تعلیم و تربیت کا فریضہ بھی انجام دے۔ حضور اقدس ﷺ کی نگاہ انتخاب حضرت معاذ بن جبل رضی اللہ عنہ پر پڑی۔ چنانچہ حضور ﷺ نے ان سے فرمایا کہ تم یمن چلے جاؤ اور ان کو مدینہ منورہ سے اس شان کے ساتھ رخصت کیا کہ حضرت معاذ بن جبل رضی اللہ عنہ گھوڑے پر سوار تھے اور حضور ﷺ پیداں ان کے گھوڑے کی باغ تھامے انہیں کافی دور تک رخصت کرنے کے لیے جاری ہے تھے۔ اس وقت حضور ﷺ کو بذریعہ وحی یہ بھی معلوم ہو چکا تھا کہ میری زندگی اب اس دنیا میں تھوڑی ہی ہے۔ ادھر حضرت معاذ بن جبل رضی اللہ عنہ کی جلدی واپسی کی کوئی توقع نہ تھی۔ ابذا حضور اقدس ﷺ نے چلتے چلتے حضرت معاذ رضی اللہ عنہ سے کہا کہ

اے معاذ! شاید یہ میری اور تمہاری آخری ملاقات ہو اور اس کے بعد تم مجھے نہ دیکھ سکو۔ حضرت معاذ رضی اللہ عنہ اتنے جا شمار صحابی اب تک نجانے کس طرح فبط کر رہے تھے لیکن جب یہ جملہ سنا کہ اے معاذ! آج کے بعد شاید تم مجھے نہ دیکھ سکو تو اندر سے غم و اندوہ کا لا وہ ایک دم پھوٹ پڑا اور حضرت معاذ کی آنکھوں سے آنسو جاری ہو گئے اور آپ ﷺ کی آنکھوں میں بھی آنسو آنے لگے تو آپ ﷺ نے چرہ آبادی کی طرف پھیر لیا اور فرمایا اے معاذ!

اگرچہ تم مجھ سے جدا ہو رہے ہو لیکن یا وہ کھو کہ جو شخص میری سنت پر عمل کرنے والا ہے وہ ہر وقت مجھ سے قریب ہے چاہے وہ دور ہی کیوں نہ ہو اور جو شخص میری سنت پر عمل نہیں کرتا وہ مجھ سے دور ہے چاہے وہ کتنا ہی قریب کیوں نہ ہو۔

## ایک عجیب واقعہ

میرے والد ماجد قدس اللہ سرہ جب آنحضرت ﷺ کے روپہ اقدس پر حاضر ہوتے تھے تو عام طور سے روپہ اقدس کی

جالی کے سامنے کچھ دور جو ایک ستوں ہے اس کے پاس جا کر  
 کھڑے ہو جاتے تھے، جانی کے قریب نہیں جاتے تھے۔ ایک دن  
 فرمائے گئے کہ ایک مرتبہ مجھے یہ خیال ہوا کہ پتا نہیں تمہارے  
 دل کی کیا قیامت ہے کہ سب لوگ تو جانی کے قریب جا کر پیٹھ  
 جاتے ہیں اور اس تک پہنچ جاتے ہیں اور تم آگے نہیں بڑھ پاتے،  
 پچھے ہی رہتے ہو؟ تو ایسا محسوس ہوا کہ جیسے روضہ اقدس  
 میں سے آواز آرہی ہو کہ جو شخص ہماری سنت پر عمل پیرا ہے وہ ہم  
 سے قریب ہے خواہ ظاہری نظر میں ہم سے کتنے ہی فاصلے پر  
 ہو، اور جو شخص ہماری سنت پر عمل پیرا نہیں وہ ہم سے دور ہے  
 چاہے وہ ہمارے روضے کی جانیوں سے چمٹا ہوا ہو۔

حاصل کام یہ کہ ایک مومن کا مقصد آنحضرت صلی اللہ  
 علیہ وسلم کی سنتوں پر عمل کرتے ہوئے اللہ جل جلالہ کی  
 رضامندی اہے۔

نہ تو ہے حجر ہی اچھا، نہ وصال اچھا  
یار جس حال میں رکھے وہی حال اچھا

### محبت کا اصل تقاضہ یہ ہے

صحابہ کرام رضوان اللہ علیہم اجمعین کو دیکھ لیجئے کہ مکہ  
مکرہ اور مدینہ منورہ میں پیدا ہوئے، نبی کریم ﷺ کی صحبت سے  
فیض یاب ہوئے لیکن موت کے وقت یہ کیفیت ہے کہ کوئی تو  
قطنطیلہ کی دیوار کے نیچے فوت ہو رہا ہے اور کوئی سندھ میں آ کر  
شہید ہو رہا ہے۔ حالانکہ اظاہر محبت کا تقاضہ تو یہ تھا کہ جہاں  
آپ ﷺ تشریف فرمائیں انسان وہاں سے ہلے ہی نہ۔ لیکن وہ  
محبت کے اصل تقاضے کو جانتے تھے کہ محبت کا اصل تقاضہ یہ  
نہیں ہے کہ محبوب سے چمٹے رہو بلکہ اس کا تقاضہ تو یہ ہے کہ  
محبوب کی رضا کے مطابق کام کرو۔

عشق تسلیم و رضا کے مساوا کچھ بھی نہیں  
وہ دفے سے کوش نہ ہوں تو پھر وفا کچھ بھی نہیں

لہذا اگر ایک مومن اللہ تعالیٰ کے احکام اور رسول اللہ ﷺ کی  
سنت پر عمل پیرا ہے تو وہ اللہ اور اس کے رسول ﷺ کے قریب  
ہے خواہ وہ بظاہر کتنا ہی دور ہو۔

اللہ تعالیٰ کبھی اس طرح بھی نوازدیتے ہیں

حضرت مولانا حاجی امداد اللہ صاحب مساجر کی قدس اللہ  
سرہ کا ایک واقعہ میں نے اپنے والد ماجد اور اپنے شیخ حضرت عارفی  
قدس اللہ اسرار حماہ سے سنائے کہ ایک شخص حضرت حاجی صاحب  
کے سامنے آ کر یہ کہتا تھا کہ بہت سے لوگ ایسے ہیں جو ہر سال حج  
کرتے ہیں تو حضرت ہوتی ہے کہ لوگوں کو تو بار بار حاضری ہو رہی  
ہے اور مجھے چونکہ وسائل میسر نہیں اس لیے حاضری کی توفیق  
نہیں ملتی۔ تو حضرت حاجی صاحب قدس اللہ سرہ نے فرمایا یہ بتاؤ

کہ اللہ تعالیٰ صرف مکہ اور مدینہ میں ہی ہیں یا یہاں بھی ہیں؟ اگر  
اللہ تبارک و تعالیٰ ہر جگہ ہیں اور تم وسائل نہ ہونے کی وجہ سے وہاں  
نہ پہنچ پائے تو کیا اللہ تمہیں صرف اس وجہ سے محروم کر دیں گے  
کہ تمہارے پاس پیسے نہیں تھے؟ تم اللہ کے ساتھ ایسی بدگمانی  
کرتے ہو؟ یاد رکھو! اگر تمہاری نیت یہ ہو کہ جب کبھی وسائل میا  
ہوں گے تو انشاء اللہ وہاں حاضری دوں گا۔ تو اللہ تعالیٰ تمہیں اس  
میں سے بھی حصہ عطا فرمائیں گے اور تمہیں محروم نہیں فرمائیں  
گے۔ ان کی شان تو یہ ہے کہ کبھی تو نیکی پر نوازدیتے ہیں اور کبھی  
نیکی کی حسرت پر انعام عطا فرمادیتے ہیں۔

### نیکی کی حسرت پر لوہار کا درجہ بڑھ گیا

حضرت عبد اللہ بن مبارک رحمۃ اللہ علیہ کو کسی شخص  
نے خواب میں دیکھا تو پوچھا کہ اللہ تعالیٰ نے آپ کے ساتھ کیا  
معاملہ کیا؟ تو فرمایا کہ اللہ تعالیٰ نے بڑی رحمت کا معاملہ فرمایا لیکن  
وو درجہ مجھے نصیب نہ ہوا جو میرے پڑوس میں رہنے والے لوہار کو

ملا، کیونکہ اگرچہ وہ لوہار تھا لیکن جو نبی اس کے کان میں ”حی علی الصلوٰۃ“ کی آواز پڑتی تو اگر اس نے ہتھوڑا سر پر بلند کر رکھا ہوتا۔

تو جائے اس کے کہ وہ لوہے پر دے مارتا، وہ ہتھوڑا چھپے پھینک دیتا تھا اور نماز کے لیے چلا جاتا تھا اور اپنی بیوی سے یہ کہا کرتا تھا کہ ہم تو دن رات دنیاداری کے کام میں مشغول رہتے ہیں اس لیے ہمیں موقع نہیں ملتا کہ جس طرح یہ اللہ کے ہندتے ساری رات کھڑے ہو کر نماز پڑھتے رہتے ہیں اسی طرح ہم بھی پڑھتے۔ اگر ہمیں بھی فراغت ہوتی تو ہم بھی عبد اللہ بن مبارک کی طرح رات کے وقت عبادت کر لیا کرتے۔ تو اللہ تعالیٰ نے فرمایا کہ ہم نے تجھے تیری اسی حرث پر نواز دیا اور تجھے وہ درجہ دیا جو عبد اللہ بن مبارک ”کو بھی نہ دیا۔

### ایک بزرگ اور ایک عورت کی خواہش

حضرت حکیم الامم قدس اللہ سرہ نے اپنے ایک دعوے

میں ارشاد فرمایا کہ ایک بزرگ کو اللہ تعالیٰ نے دنیا ہی میں بڑے خزانے سے نوازا تھا اور اس کے ساتھ ساتھ وہ بہت بڑے بزرگ بھی سمجھے جاتے تھے۔ آخری عمر میں انہوں نے سوچا کہ مدینہ منورہ چلا جاؤں تاکہ وہیں پر موت آئے اور جنت البقیع کی مشی نصیب ہو۔ چنانچہ وہ بزرگ وہاں جا کر مقیم ہو گئے۔ پھر ان کا انتقال ہو گیا اور انہیں جنت البقیع میں وفن کر دیا گیا اور بظاہر ان کی آرزو پوری ہو گئی۔ لیکن کچھ دنوں کے بعد اس بزرگ کے مدفن کو کھونے کی ضرورت کی وجہ سے پیش آگئی، چنانچہ جب اسے کھود کر دیکھا تو وہ بزرگ وہاں سے غائب تھے اور ان کی جگہ ایک یورپین عورت پڑی ہوئی تھی۔ لوگ بڑے حیران و پریشان ہوئے اور یہ خبر سن کر بہت بڑا مجمع اسے دیکھنے کے لیے آگیا۔ اس مجمع میں شامل لوگوں نے دیکھا تو اس میں ایک شخص کچھ عرصہ فرانس میں رہ کر آیا ہوا تھا، اس نے کہا کہ میں اس عورت کو پہچانتا ہوں۔ یہ تو پیرس میں تھی اور مسلمان ہو گئی تھی۔ لوگوں نے کہا کہ ہم نے تو اس جگہ ان

بزرگ کو دفن کیا تھا، یہ عورت یہاں کیسے آگئی؟ پھر اس قصے کی تحقیق کی گئی۔ چنانچہ لوگوں نے ان کی بیوی سے اس بارے میں پوچھا کہ کیا کوئی خاص بات ہے جس کی وجہ سے اللہ تعالیٰ نے انہیں یہاں دفن ہونے کی فضیلت سے محروم رکھا؟ تو انہوں نے کہا دیے تو وہ بزرگ آدمی تھے البتہ ان میں ایک یہ بات تھی کہ کبھی کہا کرتے تھے کہ اسلام میں ساری باتیں توبہت اچھی ہیں لیکن غسل جنابت کی پابندی بڑی تھی ہے، جبکہ عیسائی مذہب میں یہ بات اچھی ہے کہ اس میں غسل جنابت فراغ نہیں۔ اور اس عورت کے متعلق اس شخص نے بتایا کہ اس عورت کی مسلمان ہونے کے بعد یہ خواہش تھی کہ کاش! میں کسی طرح مدینہ منورہ جا کر مروں اور جنت البقیع میرا مدد فن ہو، تو اللہ تعالیٰ نے دفن کے بعد بھی اس عورت کی حسرت کو اس طرح پورا کیا کہ اس کو اندر ہی اندر جنت البقیع منتقل فرمادیا۔

لہذا نیک کام کی توفیق ہو جائے تو اس پر اللہ کا شکر ادا کرو

اور جو کام من نہ پڑے تو کم از کم دل میں یہ ہمت رکھو کہ اگر وسائل میسر آتے تو میں یہ کام کرتا۔ پھر اللہ تعالیٰ کے یہاں نوازنے میں کوئی کمی نہیں۔

کوئی جو ناشناس ادا ہو تو کیا علاج  
انگی نوازشوں میں تو کوئی کمی نہیں

### روزانہ کا معمول

میرے حضرت ڈاکٹر عبدالحی عارفیؒ فرمایا کرتے تھے کہ جب تم نماز فجر پڑھ چکو تو ایک مرجبہ دل ہے نیت کرو کہ آج میں جو کام بھی کروں گا وہ اللہ کے لیے کروں گا۔ اس کے بعد جب اپنی ڈیوٹی پر جانے کے لیے گھر سے نکلنے لگو تو یہ نیت کرو کہ میں اللہ تعالیٰ کے عائد کیے ہوئے فریضے کو ادا کرنے جا رہا ہوں۔ اس سے خود بخود دل میں یہ احساس پیدا ہو گا کہ یہ کام میں اللہ کے لیے کر رہا ہوں۔ لہذا اس کے عائد کیے ہوئے احکام کے مطابق کروں گا۔ پھر وہ شخص رشوت، جھوٹ، فریب، دھوکے

دہی وغیرہ چیزوں کے ارتکاب میں مبتلا نہ ہو گا۔ پھر جب گھر واپس آجائے تو گھر میں داخل ہونے سے پہلے یہ نیت کرو کہ میں اپنے گھر والوں سے گفتگو، ہنسا بولنا اللہ کے حکم کی وجہ سے کروں گا۔ پھر رات کے وقت اس بات کا جائزہ لو کہ میں اپنی نیت کے مطابق کام میں مشغول رہا یا نہیں۔ جتنے کام نیت کے مطابق ہوئے اس پر اللہ کا شکردا کرو۔ اور جو نیت کے مطابق نہ ہو سکے اس پر استغفار کرو۔ اس استغفار و توبہ کی برکت سے ایک درجہ بلند ہو جاؤ گے اور اللہ تعالیٰ کی طرف سے مغفرت نصیب ہوگی اور توبہ اللہ تعالیٰ کو بڑی محبوب ہے۔

بچا بچا کے نہ رکھ اسے کہ یہ آئینہ ہے وہ آئینہ  
جو شکر ہو عزیز تر ہے نگاہِ آئینہ ساز میں

یہ اپنے روزانہ کا معمول ہالا اور صبح کو اٹھ کر یہ آیت پڑھ لو۔

﴿إِنَّ صَلَاتِي وَنُسُكِي وَمَحْيَايَ

وَمَمَاتِي لِلَّهِ رَبِّ الْعَالَمِينَ ﴿٤﴾

اس سے فائدہ یہ ہو گا کہ انشاء اللہ رفتہ رفتہ بیکنے کے موقع ختم ہو جائیں گے۔ اور اللہ تعالیٰ کی سنت یہی ہے جو شخص اس کے راستے پر چنان شروع کرے تو وہ گرتا پڑتا منزل تک پہنچ ہی جاتا ہے۔ بلکہ اللہ تعالیٰ خود فرماتے ہیں کہ جو شخص ہمارے راستے میں کوشش کرتا ہے ہم اس کا ہاتھ پکڑ کر اسے اپنے راستے پر لے جاتے ہیں۔ چنانچہ ارشاد باری تعالیٰ ہے۔

﴿وَالَّذِينَ جَاهَدُوا فِينَ لَنَهُدِّي نَهُمْ سُبْلَنَا﴾

(امنکبوت - ۶۹)

حضرت تھانوی فرماتے ہیں کہ بچہ جب چنان شروع کرتا ہے تو ایک دم ہی چنان شروع نہیں کر دیتا بلکہ گرتے پڑتے چلتا ہے تو سامنے سے مال باپ اسے بلا تے ہیں، جب وہ چلتے چلتے گرنے لگتا ہے تو مال باپ اسے آگے بڑھ کر پکڑ لیتے ہیں اور اسے گرنے

نہیں دیتے، تو پھر ارحم الرحمین اپنے بندوں کو کیسے چھوڑ سکتا ہے؟  
اللہ تعالیٰ ہم سب کو اپنی رضا کی خاطر عمل کی توفیق عطا  
فرمائیں اور اپنی رضا کی خاطر جینے اور مرنے کا جذبہ عطا فرمائیں۔  
آمین۔

وَآخِرُهُدَّ عَوَانَا أَنَّ الْحَمْدُ لِلَّهِ رَبِّ الْعَالَمِينَ۔